



बिहार मिटी चीफ

नकाब वाली नेत्री फिर एक्टिव

कहा- सीएम की कुर्सी किसी की बपौती नहीं, फिर उतरेगी चुनावी मैदान में



पटना. आगामी 2025 में बिहार में होने वाली विधानसभा चुनाव में द प्लुरल्स द प्लुरल्स पार्टी की राष्ट्रीय अध्यक्ष पुष्पम प्रिया चौधरी एक बार फिर बिहार के मैदान में नजर आई हैं सबसे पहली बार पांच साल पहले विधान सभा चुनाव में सीएम पद की दावेदार के रूप में सबके सामने नजर आई थी, जिसमें इनकी करारी हार हुई थी। इसके बाद वह बिहार की धरती से गायब हो गई। अब ज्ञान और मोक्ष की धरती गया जी से एक बार फिर लोगों के सामने आई हैं। पहली बार सामने आने के बाद पुष्पम ने मुख्यमंत्री नीतीश कुमार को चेतावनी देने के कारण चर्चित हुई थी, अब फिर उसी अंदाज में चर्चित होने के लिए मुख्यमंत्री नीतीश कुमार के खिलाफ

आपत्तिजनक बयान दिया है। पुष्पम प्रिया चौधरी ने कहा कि इस बार भी बिहार विधान सभा का चुनाव प्लूलर्स पार्टी लड़ेगी क्यों कि सीएम की कुर्सी किसी की बपौती नहीं है। **सीएम की कुर्सी किसी की बपौती नहीं** पुष्पम प्रिया चौधरी ने कहा कि वह आगामी 2025 बिहार विधानसभा चुनाव की तैयारी में जुटी हैं। इसी कारण बिहार उपचुनाव में कोई भी उम्मीदवार को चुनावी मैदान नहीं उतारा। बिहार में चुनाव के समय पावर पॉलिटिक्स और तमाशा है। सीएम के पद पर हरेक नागरिकों का अधिकार है। सीएम की कुर्सी किसी की बपौती नहीं है। बदलाव लाना पड़ेगा, आज बदलाव लाने की बात हो रही है। इसलिए यात्रा की

शुरुआत की हूं। पुष्पम प्रिया चौधरी ने कहा कि बिहार का कोई भी पद किसी की बपौती नहीं है। **एक तरफ खाई है तो दूसरी तरफ कुआं** भाजपा के बटोगे तो कटोगे की नारा के सवाल पर पुष्पम प्रिया चौधरी ने कहा कि देश में जुमला से ही राजनीति की जा रही है। एक से एक जुमले दिए जा रहे हैं। ऐसा लग रहा है फिल्म के डायरेक्टर को बुलाकर स्क्रिप्ट लिखवा रहे हैं। कोई भी ऐसी पार्टी नहीं है, जो लोगों को बांट नहीं रही है। जिन्होंने नारा दिया उनसे भी पुछने की जरूरत है। सभी पार्टी एक जैसी है। बिहारवासियों के मन में अक्सर यह सवाल रहता है किसको चुनें। एक तरफ खाई है तो एक तरफ कुआं

है। जुमलों के अलावा क्या किया है, यह सबने देखा है। **बिहार में यह कोई नई बात नहीं** पटना शेल्टर होम में तीन बच्चियों की मौत के सवाल पर पुष्पम प्रिया चौधरी ने कहा कि बिहार में यह कोई नई बात नहीं है। 2020 से पहले भी ऐसी घटनाएं होती रही है। हमारी पार्टी के प्रत्याशी के बेटी की हत्या कर दी गई थी। बिहार में बेटियों की मौत होना, रेप होना और अगवा करना आम बातें हैं। जब कोई कांड होता है तो बड़े अधिकारी छोटे अधिकारी को ढूंढने लगते हैं। यह ढूंढा जाता है कि वह कौन है, जिन्होंने माल नहीं पहुंचाया। उसके बाद उस पर सारी जिम्मेदारी दे दो। इस बार 2025 के चुनाव में बिहार के सभी सीटों पर चुनाव लड़ेंगे।

भोजपुरी एक्ट्रेस अक्षरा सिंह से रंगदारी मांगने के मामले में बरमेश्वर मुखिया का पोता गिरफ्तार

पटना. भोजपुरी फिल्मों की अभिनेत्री अक्षरा सिंह को फोन पर धमकी देने और रंगदारी मांगने के मामले दानापुर थाने में केस दर्ज कर जांच शुरू कर दी है। साथ ही पुलिस ने इस मामले में फोन करने वाले युवक को गिरफ्तार कर उससे पूछताछ शुरू कर दी है। हालांकि, रंगदारी मामले में युवक की गिरफ्तारी नहीं हुई है।

अक्षरा सिंह को फोन करने वाला गिरफ्तार भोजपुरी अभिनेत्री अक्षरा सिंह को फोन करने वाले की पहचान भोजपुर जिले के कतिरा निवासी कुंदन कुमार सिंह के रूप में हुई। बुधवार को पुलिस ने कुंदन को पूछताछ के लिए बुलाया था। इस दौरान कुंदन के मुंह से शराब की गंध आ रही थी, जिसके बाद पुलिस ने कुंदन को शराब मामले में गिरफ्तार कर लिया है। **बरमेश्वर मुखिया के पोते ने किया कॉल** बताया जा रहा है अक्षरा सिंह को कॉल करने के मामले में पुलिस ने जिस युवक को गिरफ्तार किया है वो स्वर्गीय बरमेश्वर मुखिया का पोता है। पुलिस के अनुसार, कुंदन के खिलाफ पूर्व में भी दो मामले दर्ज हैं। फिलहाल रंगदारी मामले में उनकी गिरफ्तारी नहीं हुई है। उनसे पूछताछ की जा रही है। पुलिस की जांच में भी रंगदारी मांगने का साक्ष्य नहीं मिला है।

रंगदारी का साक्ष्य नहीं सडीपीओ दानापुर-1 भानु प्रताप सिंह ने बताया कि जिस नंबर से कॉल आया था वह कुंदन कुमार सिंह पुत्र सत्येंद्र कुमार सिंह के नाम से



रजिस्टर्ड है। जांच में पता चला कि इनके द्वारा कॉल किया है, लेकिन रंगदारी की मांग किए जाने का कोई साक्ष्य नहीं मिला है। इस मामले में उन्हें डिटेन किया गया है। फिलहाल उन्हें शराब पीने के मामले में पकड़ा गया है। आगे की पूछताछ के बाद ही और यादा जानकारी सामने आ सकेगी।

अक्षरा सिंह ने दर्ज कराई शिकायत अभिनेत्री अक्षरा सिंह द्वारा मंगलवार को दानापुर थाने में आवेदन देकर 11 नवंबर की देर रात करीब 12ः20 व 12ः21 पर दो अलग-अलग

मोबाइल नंबर से कॉल कर गाली गलौज, 50 लाख रुपये रंगदारी और रंगदारी नहीं देने पर धमकी देने की शिकायत की गई थी। **भोजपुरी फिल्मों की मशहूर अभिनेत्री हैं अक्षरा सिंह** अक्षरा सिंह भोजपुरी फिल्मों की मशहूर अभिनेत्री हैं। उन्होंने अपने करियर की शुरुआत सत्यमेव जयते फिल्म से की थी,इसके बाद उन्होंने एक के बाद एक कई हिट फिल्मों की। फिल्मों के साथ ही वो अपनी गायकी के लिए भी काफी फेमस हैं।

हाईटेक तरीके से हो रहा था फर्जीवाड़ा

SSC परीक्षा में कर्मचारी समेत 35 मुन्ना भाई गिरफ्तार

पूर्णिया. बिहार में सरकारी नौकरी में फर्जीवाड़ा कोई नई बात नहीं है. पूर्णिया में केन्द्रीय कर्मचारी चयन आयोग के एमटीएस की परीक्षा में बड़े फर्जीवाड़ा का पुलिस ने खुलासा किया है.

अभ्यर्थियों से 10.50 लाख रुपया में परीक्षा पास कराने का ठेका लिया गया था. एसपी कार्तिकेय के शर्मा ने कहा कि एसएससी की ओर एमटीएस की परीक्षा देने आए 14 मुन्ना भाई समेत कुल 35 लोगों को पूर्णिया पुलिस ने गिरफ्तार किया है. सदर थाना के हांसदा रोड स्थित डिजिटल पूर्णिया परीक्षा केंद्र से सभी को गिरफ्तार किया है. शर्मा ने कहा कि कुछ छात्रों के बदले दूसरे छात्र परीक्षा दे रहे थे जिनका बायोमेट्रिक नहीं मिला. लिहाजा सूचना पर टीम गठित कर कार्रवाई की गई तो चौंकाने वाले मामले सामने आए. हाईटेक तरीके से फर्जीवाड़ा कर ऑनलाइन परीक्षा दी जा रही थी. सेंटर के बगल में ओरिजिनल छात्र बैठे थे, जहां



से तार के द्वारा बायोमेट्रिक संचालित हो रहा था. यानी ओरिजिनल छात्र को दूसरे कमरे में बैठाया गया जहां से उसकी बायोमेट्रिक और फॉर्म भरने की कार्रवाई कराई गई. परीक्षा हॉल में सभी मुन्ना भाई बैठकर परीक्षा दे रहे थे. एसपी ने बताया कि इस गोरखधंधे में केंद्र के कर्मचारियों की भी मिलीभगत

सामने आई है. एसएससी की उड़न दस्ता टीम भी संदेह के दायरे में है क्योंकि फ्लाइट स्कॉड टीम सिर्फ आधा घंटा के लिए आई और चले गई. उन्होंने कहा कि यहां पटना, वैशाली ,कटिहार के कई लोगो ने मिलकर केंद्र का एग्रीमेंट करवाया था. इसका मुख्य सरगना कटिहार का रोशन कुमार है. उन्होंने कहा कि यह

बिहार लेवल का नेक्सस है. पटना, वैशाली, रोहतास ,कटिहार, समेत कई जिलों के लोग संलिप्त थे. कई लोग अभी भी फरार हैं. पूर्णिया एसपी ने बताया कि इस कार्रवाई में भारी मात्रा में ब्लैक चेक, स्टॉप पेपर पर एग्रीमेंट, 4.20 लाख नगद, 3 लैपटॉप, मोबाइल, वाई फाई और आधुनिक उपकरण के कई सामान बरामद किए गए हैं.

शादी समारोह में शामिल होने जा रहा स्कॉर्पियो ट्रेलर से टकराया

एक ही परिवार के दो लोगों की मौत

कैमूर. कैमूर में भीषण सड़क हादसा हुआ है। एक तेज गति से आ रहा स्कॉर्पियो सड़क के किनारे खड़े ट्रेलर में घुस गया, जिसमें दो लोगों की घटनास्थल पर ही मौत हो गई, जबकि कई लोग गंभीर रूप से घायल हो गये हैं। स्कॉर्पियो में दस लोग सवार थे और सभी शादी समारोह में जा रहे थे। मृतकों की पहचान नसीम खान के पुत्र जसीम खान (30) और हाशिमुदीन खान के पुत्र सोनू खान (32) के रूप में की गई है। इस घटना में आतिफ खान, रब्बार खान, सैफ खान, अजीम खान, सादाब खान, अमीर खान और शायाब खान गंभीर रूप से घायल हैं।

शादी में शामिल होने जा रहे थे घटना के संबंध में परिजनों ने बताया कि कैमूर के करारी गांव से सभी लोग शादी में शामिल होने जा रहे थे। तभी दुर्गावती में मरहियां के समीप नेशनल हाईवे 2



पर एक खड़े ट्रेलर से स्कॉर्पियो टकरा गया। इस घटना में स्कॉर्पियो में सवार 10 लोगों में दो की घटनास्थल पर ही मौत हो गई, जबकि सात लोग गंभीर रूप से घायल गए। इस घटना में एक युवक सुरक्षित बच गया। घटना शुक्रवार की संध्या 5 बजे के

आसपास की बताई गई है। हादसे के बाद मौके पर पहुंची दुर्गावती पुलिस व स्थानीय समाज आनंद सिंह के द्वारा सभी घायलों को प्राथमिक स्वास्थ्य केंद्र दुर्गावती में भर्ती कराया गया, जहां सभी का उपचार करने के बाद भभुआ सदर अस्पताल रेफर कर दिया गया है।